

Yoni Stotram

——
योनिस्तोत्रम्

——
Document Information



Text title : Yoni Stotram

File name : yonistotram.itx

Category : devii, devI, stotra

Location : doc_devii

Transliterated by : NA

Proofread by : NA

Latest update : June 28, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 28, 2026

sanskritdocuments.org



योनिस्तोत्रम्



महादेव उवाच ।
शृणु देवि सुर-श्रेष्ठे सुरासुर नमस्कृते ।
इदानीं श्रोतुमिच्छामि स्तोत्रं हि सर्वदुर्लभम् ।
यस्यावबोधनाद्देहे देही ब्रह्ममयो भवेत् ॥ १ ॥

श्रीपार्वत्युवाच ।
शृणु देव सुरश्रेष्ठ सर्व-बीजस्य सम्मतम् ।
न वक्तव्यं कदाचित्तु पाखण्डे नास्तिके नरे ॥ २ ॥

ममैव प्राण-सर्वस्वं लतास्तोत्रं दिगम्बर ।
अस्य प्रपठनाद्देव जीवन्मुक्तोऽपि जायते ॥ ३ ॥

ॐ भग-रूपा जगन्माता सृष्टि-स्थिति-लयान्विता ।
दशविद्यास्वरूपात्मा योनिर्मा पातु सर्वदा ॥ ४ ॥

कोण-त्रय युता देवि स्तुति-निन्दा विवर्जिता ।
जगदानन्द-सम्भूता योनिर्मा पातु सर्वदा ॥ ५ ॥

रक्त-रूपा जगन्माता योनिमध्ये सदा स्थिता ।
ब्रह्म-विष्णु-शिव-प्राणा योनिर्मा पातु सर्वदा ॥ ६ ॥

कार्तिकी-कुन्तलं रूपं योन्युपरि सुशोभितम् ।
भुक्ति-मुक्ति-प्रदा योनिः योनिर्मा पातु सर्वदा ॥ ७ ॥

वीर्यरूपा शैलपुत्री मध्यस्थाने विराजिता ।
ब्रह्म-विष्णु-शिव श्रेष्ठा योनिर्मा पातु सर्वदा ॥ ८ ॥

योनिमध्ये महाकाली छिद्ररूपा सुशोभना ।
सुखदा मदनागारा योनिर्मा पातु सर्वदा ॥ ९ ॥

काल्यादि-योगिनी देवी योनिकोणेषु संस्थिता ।

मनोहरा दुःख लभ्या योनिर्मा पातु सर्वदा ॥ १० ॥
सदाशिवो मेरु-रूपो योनिमध्ये वसेत् सदा ।
कैवल्यदा काममुक्ता योनिर्मा पातु सर्वदा ॥ ११ ॥
सर्व-देव स्तुता योनिः सर्व-देव-प्रपूजिता ।
सर्व-प्रसवकर्त्री त्वं योनिर्मा पातु सर्वदा ॥ १२ ॥
सर्व-तीर्थ-मयी योनिः सर्व-पाप-प्रणाशिनी ।
सर्वगेहे स्थिता योनिः योनिर्मा पातु सर्वदा ॥ १३ ॥
मुक्तिदा धनदा देवी सुखदा कीर्तिदा तथा ।
आरोग्यदा वीर-रता पञ्च-तत्त्व-युता सदा ॥ १४ ॥
योनिस्तोत्रमिदं प्रोक्तं यः पठेत् योनि-सन्निधौ ।
शक्तिरूपा महादेवी तस्य गेहे सदा स्थिता ॥ १५ ॥
तीर्थ पर्यटनं नास्ति नास्ति पूजादि तर्पणम् ।
पुरश्चरणं नास्त्येव तस्य मुक्तिरखण्डिता ॥ १६ ॥
केवलं मैथुनेनैव शिव-तुल्यो न संशयः ।
सत्यं सत्यं पुनः सत्यं मम वाक्यं वृथा नहि ॥ १७ ॥
यदि मिथ्या मया प्रोक्ता तव हत्या-सुपातकी ।
कृताञ्जलिपुटो भूत्वा पठेत् स्तोत्रं दिगम्बर ! ॥ १८ ॥
सर्वतीर्थेषु यत् पुण्यं लभते च स साधकः ।
काल्यादि-दश-विद्याश्च गङ्गादि-तीर्थ-कोटयः ।
योनि-दर्शन-मात्रेण सर्वाः साक्षान्न संशय ॥ १९ ॥
कुल-सम्भव-पूजायामादौ चान्ते पठेदिदम् ।
अन्यथा पूजनाद्देव रमणं मरणं भवेत् ॥ २० ॥
एकसन्ध्यां त्रिसन्ध्यां वा पठेत् स्तोत्रमनन्यधीः ।
निशायां सम्मुखे-शक्त्याः स शिवो नात्र संशयः ॥ २१ ॥
इति निगमकल्पद्रुमे योनिस्तोत्रं समाप्तम् ।



Yoni Stotram

pdf was typeset on June 28, 2026



Please send corrections to sanskrit@cheerful.com

